

# Aktar Siġar li nsibu f'San Pawl il-Baħar

Kitba ta' Jos. F. Cachia

*G*ħajna bil-ferh l-istedina li saritilna mill-Kazin tal-Banda ta' San Pawl il-Baħar halli nkomplu niktbu dwar is-siġar tal-lokal. Dan għamilnieh, kif diġà għidna, halli b'hekk inqajmu aktar kuxjenza favur is-siġar f'post li ahna nemmu li diġà tilef hafna u hafna minnhom minhabba r-regħba ta' whud, kif ukoll it-traskuraġni ta' oħrajn.

Is-siġar, minbarra l-frott bnin li jagħtuna jsebbhu t-toroq, il-pjazez, l-imsaġar, l-għelieqi u l-ġonna ta' San Pawl il-Baħar. Bil-weraq folti tagħhom jagħmlu d-dell kif ukoll inaqqsu s-shana tas-sajf jahraq fuq it-toroq tagħna. Billi l-friegħi u z-zkuk tagħhom ikissru l-mewġ tal-hoss jgħinu billi jnaqqsu l-hsejjes tat-traffiku sfiq li dejjem għaddej fit-toroq waqt li fil-friegħi tagħhom, l-għasafar ibejtu (fejn jingħataw ċans) u bl-għana tagħhom iferrħu l-qalb. Dan biex ma nsemmux li kull siġra tista' tissejjah mikrokosmu, għax taf tohloq ambjent shih madwarha. Dan isir, dejjem jekk tkun siġra adattata għall-post fejn tiġi mhawla, għax f'San Pawl il-Baħar rajna hafna għeltijiet minn dan il-lat.

Se nitkellmu l-aktar dwar is-siġar li naraw jikbru matul xi toroq ta' San Pawl il-Baħar, u jaqbel li nibdew mill-ewwel siġra li wiehed isib hekk kif ikun diehel fl-inħawi ta' San Pawl min-naha tas-Salina. Mhix xi siġra li wiehed jiftaħar biha, għax barra li mhix indiġena l-anqas tant tagħmel ġid, hliet għas-sbuhija tagħha u għad-dell li toffri. Din hi s-siġra ta' l-Ewkaliptus, siġra li ġejja mill-Awstralja. Siġra li sabet l-ambjent Malti tajjeb hafna għaliha imma llum nafu li tixrob hafna ilma mill-art, titfa' sustanzi tossiċi fil-hamrija u b'hekk mhix tajba għall-ambjent Malti. Iktar siġar ta' l-ewkaliptus jinsabu mat-*traffic island* hdejn il-*lights* li jiehdu lejn Triq il-Pijunieri, qrib il-*Housing Estate* ta' l-Erba' Imwieżeb u f'nahat oħrajn.

Bil-maqlub ta' l-Ewkaliptus, it-tieni siġra li tidher max-xellug ta' l-istess triq hija ferm aktar ta' ġid għall-ambjent Malti. Din hija s-siġra tal-ballut, siġra li bħalha kien hawn hafna u hafna fil-gzejjer Maltin, tant li nsibu inhawi li jġibu isem din is-siġra, bħal ngħidu ahna l-Balluta ta' San Ġiljan. Izda llum ftit li xejn fadal minnhom jikbru fis-selvaġġ, hliet għal dawk tal-Wardija, li dwarhom għidna xi haġa s-sena l-oħra u ftit oħrajn fil-Wied ta' l-Imġiebah, qrib il-Mellieħa. Hasra li din is-siġra qieghda wahedha, u m'għandna ebda hjiel kif kibret hemm. Ma nahsbux li kienet tkun haġa hażina li kieku kellhom jithawlu oħrajn bħalha.

Fuq in-naha l-oħra, fuq il-lemin, wiehed isib il-kanali tas-Salini u l-Masġar Kennedy, fejn l-iktar li jispikkaw huma s-siġar taż-żnuber u dawk taż-żebbuġ. Is-siġar taż-żnuber, jew kif inhu aktar magħruf, tal-“Prinjol”, jinsabu f'għadd kbir kemm matul din it-triq kif ukoll f'inħawi oħrajn bħall-Wardija u l-Masġar tal-miżieb biex insemmi biss żewġ postijiet. Ngħidulhom taż-żnuber, għaliex iż-żerriegħa tagħhom hi iżgħar u differenti sew minn dik tal-prinjol, li tittiekel mill-bniedem u tintuża fix-xogħol tad-dolċerija waqt li taż-żnuber ma hix tajba għalhekk. Nafu li f'inħawi oħrajn ta' San Pawl il-Baħar thawlu prinjoli,





imma min hawwilhom talabna sabiex ma nsemmux fejn, ghal raġunijiet ovvjji. Iż-żnuber, bil-weraq irqaq taghhom, donnhom labar twal, jifilhu sew ghas-shana u l-irjeh jaharqu tas-sajf Malti. Ir-raża li tohroġ minnhom taghti fwieha li ditti kummerċjali tas-sapun u prodotti oħrajn kożmetiċi ilhom jużawha bil-bosta, biex ifewhu l-istess prodotti taghhom.

Iż-żebbuġ li hemm fil-Masġar Kennedy u fil-wilġa li hemm quddiemu, ġew imhawla fis-snin sittin bhala sehem minn mafkar ghal John F. Kennedy, President Amerikan li ġie maqtul għax hadem għall-paċi bejn ir-razez kollha. M'hemmx għalfejn inżidu wisq ma' dak li diġà ktibna dwar is-siġar taż-żebbuġ, hlief li l-frieghi taghha ilhom jintużaw bhala għelm tal-paċi, sa minn żminijiet Bibliċi. Iktar minn hekk iż-żejt taż-żebbuġa jintuża fid-dlik tas-slaten, tal-qassisin, ta' l-atleti olimpiċi tal-qedem kif ukoll waqt il-Magħmudija, meta bilkemm ghadna bdejna hajjitna u bih nindilku waqt il-Griżma tal-Morda fl-aħhar waqtiet tal-mixja taghna f'dan il-wied tad-dmugh! Mela hawnhekk naraw kemm kien xieraq iż-żebbuġ bhala l-aħjar siġra għal dan il-masġar tas-sliem.

Hasra li mieghu thawlu, u donnhom qeghdin jizdiedu sew is-siġar ta' l-akaċja, siġra sabiha, u li meta twarrad, iġġennek b'xuxitha safra kemm kemm mhux dehbija. Imma hej, kemm smajna stejjer ta' min bata u għadu jbati minhabba l-effetti hżiena li ghandha l-akaċja fuq min ikollu problemi tas-sistema respiratorja! Haġa tajba hi, li l-akaċja ma tghixx hajja twila hafna. Imma min-naħa l-oħra ttella' hafna bghula minn taht u l-egħruq taghha jinfirxu sew, b'dannu għaž-żebbuġ.

Dawra mal-mafkar tal-Masġar Kennedy ghandha turi għažla ta' siġar u arbuxxelli oħrajn, bhal per eżempju, il-Pittorsporum, il-Lantana, u l-Mioporium, iżda x'aktarx l-aktar li jolqtu l-ghajn meta jwarrdu fix-xahar ta' Ġunju, huma l-Oleander u l-Lagunarja. Ta' l-ewwel hija siġra maghrufa sew għax hi komuni ma' Malta kollha kemm hi, għalkemm hafna nies isejhulha s-siġra tal-wirdien, isem li ma tantx haqqha għaliex bil-ward aħmar, roża, jew ġieli abjad taghha, tghaxxaq lil kull min jaraha. Il-ħażin taghha huwa li hija velenuża hafna, u għalhekk fjuri jew zkuk taghha m'għandhomx jithallew f'idejn tfal żghar, l-iktar



ta' dik l-età li kull ma jmissu jridu jdahhluh f'halqhom! Iktar oleandri jinsabu jsebbhu l-ġnub ta' Triq il-Pijunieri, u t-triq li tiehu minn Buġibba sal-Qawra, biex insemmu tnejn biss minn hafna nhawi ohrajn.

Il-Lagunarja hija siġra li ma tantx hi maghrufa mal-Maltin. Siġra, li meta tkun bla ward ma tolqotx l-ġhajn u bil-weraq hodur fil-ġriż taghha, kemm kemm ma tghidx li hi kerha, iżda meta timtela bil-ward, roża hamrani taghha, fiha tassew x'tara. Bhala siġra ma tantx trid hamrija ghanja, u fil-fatt nafu li anke thawlet fejn kien hemm alka tal-baħar mhux mahsula bil-melħ, iżda li ġiet mghottija b'kisja hamrija. Ghalhekk id-dawra tal-kolonna tal-mafkar ma żammitx lis-siġar tal-lagunarja milli jikbru u jwarrdu eżatt hdejha.

Ftit 'il bogħod mill-istess inhawi tal-masġar hemm għadd ta' siġar li huma wisq aktar għal qalbhom f'dawn l-inhawi tas-Salina. Siġar li jhobbu hamrija niedja sew u li bil-bghula li jtellghu minn taht malajr jgħaqqdu masġar żgħir folt. Il-luq huma siġar li kemm fis-sajf, kif ukoll fix-xitwa, dejjem jagħtu dehra mill-isbah. Dan għaliex il-weraq tagħhom, għandhom lewn aħdar sabih minn fuq u fiddiena minn taht. Fis-sajf, ma' kull żiffa li tbenninhom ipaxxu l-ġhajnejn, waqt li meta l-irjeh keshin tax-xitwa jneżżgħu lil-luq minn kull werqa xorta tidher il-qoxra, bajda fidda taz-zkuk. Hija tassew hasra li ma narawx iktar minn dawn is-siġar imhawlin f'San Pawl il-Baħar. Kif diġà għidna, mhux daqstant tqil sabiex jitnislu u jitkabbru, imma milli jidher, lahqet dahlet wisq l-idea li rridu kollox isir f'daqqa, kollox "instant", kollox "ready to take away".

Siġar ohrajn li wkoll ihobbu l-hamrija niedja sew u li ma jibzghux mill-melħ li fiha huma dawk tal-Bruka, iktar maghrufin bhala tat-Tamarix. Fost diversi speċi ohrajn tal-bruka, hawnhekk niltaqgħu ma' bruk li jagħtuna ward bojod, kif ukoll ohrajn li jagħmlu ward roża hamrani. Minbarra l-Masġar Kennedy, insibu bruk f'inhawi ohrajn tar-raħal tagħna. Hekk tista' tara minnhom minn hdejn il-Gillieru sal-Pitch tal-Boċċi ta' Buġibba, fil-ponta tal-Qawra kif ukoll minn Għajn Rażul sax-Xemxija. F'dawn l-aħħar inhawi ma



narawx ghalfejn qeghdin bil-mod il-mod jinbidlu mal-palm. Il-bruka hija sigra li thaddar b'lewn jixghel matul il-jum waqt li bil-lejl, tnixxi qtar ta' l-ilma, li jleqq sabih bid-dawl tal-fanali warajhom. Ghalkemm illum nafu li dawn huma xi minerali li s-sigra jkollha tneħhi għall-ġid tagħha, kultant jiġina ħsieb li tkun qiegħda tibki lil tant u tant minn hutha, li nqerdu, biex posthom ittiehed mill-palm!

Jekk wiehed jibqa' sejjer lejn San Pawl, matul l-istess triq għandu jiltaqa' ma' tahlita ta' sigar wisq ikbar milli diġà semmejna. Fosthom l-iktar li hemm huma tal-Ficus nitida. Sigra li wkoll drat sew l-ambjent Malti, anke dak ta' qrib il-baħar, bħal per eżempju fl-Imtida u f'Tal-Pietà. Il-Fikus nitida ġejja mill-istess familja tas-sigar tat-tin u tal-bajtar. Harsa bir-reqqa lejn il-frotta tagħha turik kemm tixbah lil xi tina ċkejna ċkejna. Sigra li tiflaħ sew għar-riħ kif ukoll għaž-żbir esagerat li rajna fuq sigar bħalhom f'inhawi oħrajn din is-sena. Il-fikus ma jsibuhix bi tqila sabiex johorġu l-għeruq fl-arja kemm maz-zokk ewlieni, u anke mal-friegħi ta' isfel tas-sigra. Fikus oħra li tagħmel dan bil-qawwi hija l-Ficus retusa, li tixbah ferm lin-nitida, iżda għandha weraq ehxen u ikbar. Speċi ta' din is-sigra jinsabu qrib iċ-ċinema Empire u fejn qabel kien hemm il-lukanda Hyperion.

Iktar ma joqrob lejn l-Erba' Imwieżeb, wiehed jara fillieri shah ta' ċipress. Sigar li hafna minnhom jorbtuhom maċ-ċimiterji, iżda li haqqhom wisq aktar minn hekk. Is-sbuhija tagħhom mhix inqas mis-saħħa li għandhom li jifilhu għar-riħ, l-għatx u l-hamrija fqira li jista' jkollhom taħthom. Billi l-għeruq tagħhom jinżlu dritt 'l isfel, ma jagħmlux ħsara lill-ghelieqi ta' qribhom. B'hekk mhux l-ewwel darba li ċ-ċipress jithawwel biex jilqa' r-riħ u ma jhallix iħassar l-uċuħ tar-raba'.

Jixbhu hafna liċ-ċipress, iżda jkollhom "weraq" donnhom lanżit twil u mhux ponot folti, żgħar ħodor, kif ikollu ċ-ċipress huma s-sigar tal-każwarina, li niltaqgħu magħhom hekk kif wiehed idur mar-roundabout lejn il-petrol stations. Il-każwarina hija sigra li wkoll ġejja mill-Awstralja u li ma tibzax mill-irjieħ mielha, għalkemm ġieli jkidduha. Hija sigra li tikber malajr, titla' dritta dritta, u li billi l-"weraq" tagħha huma rqaq, ma tantx hi tajba biex iddellel jew biex tghatti xi hitan. Il-"weraq" tagħha mhumix weraq tassew iżda huma friegħi żgħar, mgħaqqdin flimkien.

Li kieku ma konniex marbutin biż-żmien, (u għax aħjar ma ntawlux iżzejjed), konna niktbu fit-tul dwar il-varjetà tassew kbira ta' sigar, li wiehed isib fit-traffic islands, ta' madwar il-lights li jieħdu lejn Buġibba u l-Qawra. Tahlita mill-iktar interessanti ta' sigar indigeni bħall-harrub, ballut, żebbuġ u ċipress, fost oħrajn flimkien ma' sigar barranin u eżotiċi bħall-albiza, ewkaliptus, melia azerdac u oħrajn. Imma dan jista' jsir f'xi ħarġiet oħrajn, jekk l-editur iħallina. Tahlita li tolqtok sew, għax tagħti dehra ġdida kull staġun. B'hekk isserrah l-ghajnejn ta' dawk li jsuqu, huma u jistennew lid-dawl sabiex jaqleb lejn l-aħdar, il-lewn li l-aktar iserrah l-ghajnejn.

Hekk rajna fil-qosor kif, mixja matul it-triq qasira li tiehu mis-Salina sa l-ewwel stazzjonijiet tal-Petrol, turik kemm hi kbira l-għażla ta' sigar li lkoll jikbru sew u jghixu henjin f'dan ir-raħal tagħna.

Hasra li matul l-aħħar snin ftit li xejn rajna varjetajiet ta' sigar (tneħhi xi bruk u oleander), hliel palm, palm u iktar palm jithawlu mill-awtoritajiet. Issib min jgħidlek li l-palm hu sabih u jagħti dehra eżotika lil-lokal. Ta' l-ewwel naqblu magħha, tat-tieni mhux tassew. Lit-turist, kemm jekk inhu barrani u kemm jekk mhux, ma nsajrulux biss ikel barrani imma nuruh menu mħallat, b'għażla ta' ikel, għażla għal kull gost, u għal min irid iduq il-



benna ta' l-ikel Malti, anke jekk sa ftit ilu kien meqjus bhala ikel tal-baxx, tal-fqir.

Dan l-argument ma jghoddx għall-ikel biss imma għal hafna hwejjeġ oħrajn, żgur mhux l-inqas għall-ambjent Malti. Jergà ma rridux ninsew, iżda rridu nibqgħu nżommu quddiem għajnejna wisq aktar l-interessi tagħna li noqogħdu f' San Pawl, Buġibba, Qawra eċċ matul is-sena kollha kemm hi. Hafna minna kienet u għadha toghġobna d-dehra tal-kampanja Maltija kif niftakruha qabel ma l-progress (biex insejhulu hekk) bidilha.

Kumment iehor ta' l-aħhar huwa illi waqt li rajna tikber u twarrad sew il-pjanta nazzjonali, il-Widnet il-Bahar, imkien fl-istess inhawi ma ltqajna mas-siġra nazzjonali, l-Għarghar.

Tghid kien daqstant diffiċli li xi hadd, f'xi awtorità, x'imkien, f'dawn l-aħhar snin, ihawwel imqar wahda minnhom? Xejn xejn, uliedna jkunu jafu kif inhi tassew, u mhux jibqgħu jharsu biss lejn xi stampa tagħha fuq xi ktieb, jew f'xi poster. Min jaf kieku l-Kunsill Lokali jhajjar lit-tfal ta' l-iskejjel fil-lokal sabiex ikabbruha, ikollux għadd ta' siġar ta' l-għarghar biex bil-lewn aħdar jixghel tagħhom isebbhu u jagħtu dik il-laqta Maltija lill-inhawi? Nafu sew li t-tfal tal-lokal minn dejjem habbew dan ix-xogħol. Kien tifel mill-Iskola Primarja ta' San Pawl il-Bahar li kien kabbar l-ikbar għadd ta' siġar fl-ewwel kampanja "Inkabbru Siġra", ftit inqas minn tletin sena ilu!

## Tagħrif dwar Jos. F. Cachia

Joseph F. Cachia, għalliem, twieled il-Mellieha u huwa mizzewweġ lil Adelina née Portelli. Huwa għandu żewġ itfal. Ilu joqgħod San Pawl il-Bahar mill-1972. Huwa okkupa diversi karigi amministrattivi f'xi għaqdiet f'dan ir-rahal. Ilu mill-1965 jahdem bhala ambjentalist fil-qasam ta' l-edukazzjoni u l-ġurnaliżmu. Il-pasatempi tiegħu jinkludu t-tkabbir ta' siġar Maltin, il-kultura tal-Bonsai kif ukoll il-mużika.

*Da Rosi*



**44, Church Street  
St. Paul's Bay  
Malta  
Tel: 571411**

